



Stqarrija għall-Istampa

Il-Lussemburgu, l-14 ta' Novembru 2022

L-awdituri jappellaw għal titjib fl-ankrar tal-prijoritajiet ta' politika ġenerali fil-baġit tal-UE

Skont rapport ġdid li nħareġ mill-Qorti Ewropea tal-Awdituri (QEA), hemm differenzi kbar fil-livell sa fejn il-Kummissjoni Ewropea inkorporat il-prijoritajiet ta' politika ġenerali tal-UE rigward it-tibdil fil-klima, il-preservazzjoni tal-bijodiversità, l-ugwaljanza bejn il-ġeneri, l-iżvilupp sostenibbli u t-tranzizzjoni diġitali fil-programmi ta' nfiq kollha tal-UE. L-awdituri jikkonkludu li l-perspettiva tal-ġeneri hija l-prijorità li hija l-inqas integrata sew fil-baġit tal-UE. Barra minn hekk, hemm differenzi sinifikanti fil-mod kif il-Kummissjoni tkejjel il-kontribuzzjoni tal-baġit tal-UE għall-ħames politiki trażversali ewlenin u kif tirrapporta dwar il-kisba tagħhom.

“Jenħtieġ li l-Kummissjoni tinkorpora aħjar il-prijoritajiet ta' politika ġenerali tal-UE fil-qafas ta' prestazzjoni tagħha, b'mod partikolari għall-ugwaljanza bejn il-ġeneri, it-tranzizzjoni diġitali u l-SDGs, filwaqt li tiegħu inkunsiderazzjoni l-ispiża u l-fattibbiltà tal-approċċ tagħha,” qal François-Roger Cazala, il-Membru tal-QEA responsabbli għar-rapport. *“Jenħtieġ ukoll li hija ttejjeb ir-rapportar dwar il-prijorità ta' politika trażversali biex turi kif timmassimizza l-użu ta' kull euro li jintefaq, kif ukoll li tenfasizza nfiq li jikkontribwixxi għal diversi priyoritajiet ta' politika orizzontali fl-istess ħin.”*

Il-Kummissjoni rappurtat li hija kienet inkorporat bis-sħiħ il-prijoritajiet ta' politika ġenerali tal-UE fil-programmi tal-baġit tal-UE, iżda l-awdituri sabu differenzi sinifikanti bejn il-klima u l-bijodiversità meta mqabbla mal-perspettiva tal-ġeneri. Għalkemm il-ħames priyoritajiet orizzontali ġew inkorporati sa livelli differenti fil-programmi ta' nfiq tal-UE, bħal dawk dwar ir-riċerka, l-agrikoltura u l-iżvilupp reġjonali, l-awdituri sabu li l-Kummissjoni kienet ipprovdiet konkluzjonijiet pożittivi żżejjed dwar il-progress magħmul lejn il-miri ta' integrazzjoni. Il-prijoritajiet tal-klima u tal-bijodiversità ġew inkorporati b'mod adegwat fil-biċċa l-kbira; l-Għanijiet ta' Żvilupp Sostenibbli (SDGs) tan-Nazzjonijiet Uniti u t-tranzizzjoni diġitali kienu ġew inkorporati parzjalment. Il-perspettiva tal-ġeneri, min-naħa l-oħra, kienet ġiet inkorporata sa certu livell ħafna inqas.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport dwar il-prestazzjoni tal-baġit tal-UE maħruġ mill-Qorti Ewropea tal-Awdituri. Ir-rapport sħiħ huwa disponibbli fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

Għall-klima u l-bijodiversità, il-Kummissjoni żviluppat metodi biex tittraċċa l-infiq f' bosta programmi sabiex tidentifika u tirrapporta kemm tonfoq fuqhom, u għandha qafas stabbilit biex tkejjel il-kontribuzzjoni tal-baġit tal-UE. Madankollu, ir-rappurtar tagħha mhuwiex preċiż. Dan għaliex hija użat approssimazzjonijiet, u minhabba dgħufijiet li kienu ġew identifikati preċedentement mill-awdituri rigward stimi eċċessivi fl-infiq. Il-Kummissjoni tirrapporta informazzjoni limitata dwar il-kontribut tal-programmi tal-UE lejn l-Għanijiet ta' Żvilupp Sostenibbli u t-tranzizzjoni diġitali, filwaqt li l-arrangamenti għall-kejl tal-kontribut tagħhom għall-ugwaljanza bejn il-ġeneri tjiebu iżda għadhom jiffaċċjaw limitazzjonijiet.

Il-Kummissjoni tittraċċa l-infiq fuq il-klima u l-bijodiversità, u qed tibda tagħmel dan għall-perspettiva tal-ġeneri. Madankollu, hija tipprovdli ftit li xejn informazzjoni dwar jekk l-infiq tal-UE jikkontribwixxix għal bosta prijoritajiet fl-istess ħin. Barra minn hekk, hija ma tkejjilx l-eżiti tal-infiq tal-UE f' termini tal-impatt reali tiegħu fuq prijoritajiet orizzontali, għalkemm qed taħdem fuq proġett pilota relatat biex tkejjel dawn l-eżiti.

Informazzjoni ġenerali

Il-Kummissjoni ssegwi prijoritajiet ta' politika orizzontali fil-programmi ta' nfiq. Hija għandha l-għan li progressivament tinkorporahom fit-tfassil u l-infiq tal-baġit tal-UE sabiex tiżgura li l-programmi ta' nfiq jindirizzawhom b'żieda mal-oġġettivi tal-programm tagħhom stess. Huwa importanti li l-politiki trażversali jsiru parti integrali mill-mod kif jitfasslu, jitwettqu u jiġu vvalutati l-programmi ta' nfiq tal-UE biex tiġi massimizzata t-trasparenza fil-mod kif jiġu allokati l-fondi relatati ma' prijoritajiet differenti u biex tingħata ħarsa ġenerali wiesgħa lejn il-prestazzjoni tal-baġit tal-UE.

Din hija l-ewwel darba li l-awdituri rrapportaw dwar il-prijoritajiet ta' politika orizzontali tal-UE fl-intier tagħhom. Huma spezzjonaw għażla ta' 11-il programm li jkopru 90 % tal-pagamenti li saru sa tmiem l-2021 taħt 4 intestaturi tal-baġit pluriennali tagħha. Il-ħames prijoritajiet huma rilevanti għall-infiq pluriennali attwali tal-UE sal-2027.

Ir-rapport annwali sħiħ tal-QEA dwar il-prestazzjoni tal-baġit tal-UE – status fi tmiem l-2021 huwa disponibbli fuq is-[sit web tal-QEA](#). Ara wkoll ir-rapporti preċedenti tal-QEA dwar ir-[rappurtar dwar il-klima](#), l-[integrazzjoni tal-perspettiva tal-ġeneri](#) u r-[rappurtar dwar is-sostenibbiltà](#).

Kuntatt għall-istampa

Uffiċċju tal-istampa tal-QEA: press@eca.europa.eu

Damijan Fišer: damijan.fiser@eca.europa.eu – M: (+352) 621 552 224

Vincent Bourgeois: vincent.bourgeois@eca.europa.eu – M: (+352) 691 551 502

Claudia Spiti: claudia.spiti@eca.europa.eu – M: (+352) 691 553 547